



Ġabra tal-ġurisprudenza

KONKLUŻJONIJIET TAL-AVUKAT ĠENERALI
BOT
ippreżentati fit-23 ta' April 2015¹

Kawża C-366/13

**Profit Investment SIM SpA, fi stralċ,
vs
Stefano Ossi,
Andrea Mirone,
Commerzbank AG**

[talba għal deċiżjoni preliminari mressqa mill-Corte suprema di cassazione (l-Italja)]

“Spazju ta’ libertà, sigurtà u ġustizzja — Regolament (KE) Nru 44/2001 — Artikolu 23 — Estensjoni tal-ġurisdizzjoni — Klawżola inkluża fi prospett tal-ħruġ ta’ titoli indiċjati fuq riskju ta’ kreditu — Infurzabbiltà fir-rigward ta’ terzi li jiksbu dawn it-titoli”

1. It-talba għal deċiżjoni preliminari tirrigwarda l-interpretazzjoni tal-Artikoli 5(1)(a), 6(1) u 23(1)(a) tar-Regolament tal-Kunsill (KE) Nru 44/2001, tat-22 ta’ Dicembru 2000, dwar ġurisdizzjoni u rikonossiment u eżekuzzjoni ta’ sentenzi f’materji ċivili u kummerċjali².

2. Din it-talba tressqet fil-kuntest ta’ kawża bejn, minn naħa, Profit Investment SIM SpA³, fi stralċ, u, min-naħa l-oħra, il-Commerzbank AG⁴, Profit Holding SpA⁵, fi stralċ, E3 SA⁶, Redi & Partners Ltd⁷ kif ukoll S. Ossi, E. Magli, F. Redi, A. Mirone u E. Fiore wara l-ħruġ ta’ strumenti finanzjarji mill-Commerzbank, sottoskritti minn Profit u Profit Holding permezz ta’ Redi.

3. Il-Qorti tal-Ġustizzja diġà kellha l-okkażjoni tiddeċiedi fuq l-interpretazzjoni tal-kunċett ta’ “materji li għandhom x’jaqsmu ma’ xi kuntratt” [iktar ‘il quddiem “materja kuntrattwali”] fis-sens tal-Artikolu 5(1)(a) tar-Regolament Nru 44/2001, fuq dik tar-rabta ta’ konnessjoni li tippermetti, bl-applikazzjoni tal-Artikolu 6(1) ta’ dan ir-regolament, li jiġi mfittex quddiem il-qorti tad-domicilju ta’ konvenut, kokonvenut bid-domicilju tiegħu barra mill-pajjiż, kif ukoll fuq il-kundizzjonijiet ta’ validità u ta’ infurzabbiltà fir-rigward ta’ terzi tal-klawżoli ta’ estensjoni tal-ġurisdizzjoni previsti fl-Artikolu 23 ta’ dan ir-regolament. Din it-talba għal deċiżjoni preliminari tagħtiha l-opportunità tikkonferma l-ideat dominanti tal-interpretazzjoni tagħha, filwaqt li tippermettilha tagħmel kjarifiki supplimentari.

1 — Lingwa oriġinali: il-Franċiż.

2 — ĠU Edizzjoni Speċjali bil-Malti, Kapitolu 19, Vol. 4, p. 42.

3 — Iktar ‘il quddiem “Profit”.

4 — Iktar ‘il quddiem il-“Commerzbank”.

5 — Iktar ‘il quddiem “Profit Holding”.

6 — Iktar ‘il quddiem “E3”.

7 — Iktar ‘il quddiem “Redi”.

4. F'dawn il-konklużjonijiet, ser insostni li, fil-każ ta' inkluzjoni ta' klawżola ta' estensjoni tal-ġurisdizzjoni fil-prospett tal-hruġ ta' titoli, b'hat-titoli indikjati fuq riskju ta' kreditu, inkwistjoni fil-kawża prinċipali, ir-rekwiżit tal-forma bil-miktub stipulat mill-Artikolu 23(1)(a) tar-Regolament Nru 44/2001 huwa ssodisfatt biss jekk il-kuntratt iffirmit mill-partijiet isemmi l-aċċettazzjoni ta' din il-klawżola jew jinkludi riferiment espress għal dan il-prospett u li tali klawżola tista' tkun inforzata fir-rigward ta' terz li jkun kiseb it-titoli mingħand intermedjarju finanzjarju biss jekk ikun stabbilit li dan it-terz ikun ta l-kunsens effettiv għal din il-klawżola taht il-kundizzjonijiet elenkati f'dan l-artikolu. Madankollu, jiena ser insostni li l-validità u l-effikaċità ta' din il-klawżola jistgħu jiġu rrikonoxxuti ladarba l-inkluzjoni tagħha fil-prospett tista' titqies bħala forma permessa mill-użanza fil-kummerċ internazzjonali, fis-sens tal-Artikolu 23(1)(c) tar-Regolament Nru 44/2001, filwaqt li tippermetti li jiġi preżunt il-kunsens ta' dak li kontra tiegħu din tiġi inforzata.

5. Barra minn hekk, ser nispjega r-raġunijiet għaliex l-azzjoni intiża sabiex jinkiseb annullament ta' kuntratt u l-hlas lura tas-somom imħallsa abbażi tal-att li huwa null għandha titqies bħala waħda li taqa' taht il-"materja kuntrattwali" fis-sens tal-Artikolu 5(1)(a) tar-Regolament Nru 44/2001.

6. Fl-aħhar nett, ser nindika li sabiex ikun hemm konnessjoni bejn żewġ talbiet imressqa kontra diversi konvenuti, fis-sens tal-Artikolu 6(1) tar-Regolament Nru 44/2001, ma huwiex suffiċjenti li l-eventwali rikonnoxximent tal-fondatezza ta' waħda minnhom jista' potenzjalment jaffettwa l-portata tad-dritt li l-protezzjoni tiegħu hija mitluba fil-każ tal-oħra, anki jekk iż-żewġ talbiet għandhom għan u bażi differenti u ma humiex relatati ma' xulxin minn rabta ta' sussidjarjetà jew ta' inkompatibbiltà.

I – Il-kuntest ġuridiku

7. L-Artikolu 2(1) tar-Regolament Nru 44/2001, li huwa parti mis-Sezzjoni 1 tal-Kapitolu II bit-titolu "Disposizzjonijiet ġenerali" jipprovdi li: "[b]la preġudizzju għal dan ir-Regolament, persuni b'domicilju fi Stat Membru għandhom, independentament min-nazzjonalità tagħhom, jiġu mfittxija fil-qrati ta' dak l-Istat Membru".

8. L-Artikolu 5 ta' dan ir-regolament, li jinsab fis-Sezzjoni 2 tal-istess Kapitolu II, intitolat "Ġurisdizzjoni speċjali", jipprovdi:

"Persuna domiciljata fi Stat Membru tista', fi Stat Membru ieħor, tkun imfittxija:

1. a) f'materji li għandhom x'jaqsmu ma' xi kuntratt [materji kuntrattwali], fil-qrati tal-post tat-twettieq ta' l-obbligi f'dak il-każ;

[...]"

9. L-Artikolu 6(1) tar-Regolament Nru 44/2001, li jinsab ukoll fl-istess Kapitolu II ta' dan ir-regolament, jipprevedi:

"Persuna li tkun domiciljata fi Stat Membru tista' wkoll tiġi mfittxija:

- 1) meta tkun waħda minn numru ta' konvenuti, fil-qrati tal-post fejn wiehed minnhom jkun domiciljat, basta illi t-talbiet ikunu marbuta hekk mill-qrib li jkun espedjenti li jinstemgħu u jiġu determinati flimkien sabiex jevitaw ir-riskju ta' ġudizzji irrikonċiljabbli li jirriżultaw minn proċedimenti separati;"

10. L-Artikolu 23(1) u (2) tar-Regolament Nru 44/2001, li jinsab fis-Sezzjoni 7 tal-Kapitolu II, intitolat “Prorogazzjoni ta’ ġurisdizzjoni”, jipprovdi:

“1. Jekk il-partijiet, wiehed jew aktar minnhom ikollu d-domicilju fi Stat Membru, ikunu qablu li qorti jew qrati ta’ Stat Membru għandu jkollu ġurisdizzjoni sabiex isolvu xi kwistjonijiet li jkunu qamu jew li jistgħu iqumu in konnessjoni ma’ relazzjoni legali partikolari, dak il-qorti jew daww il-qrati għandhom ikollhom ġurisdizzjoni. Ġurisdizzjoni bħal dik għandha tkun esklussiva sa kemm il-partijiet ma jiftehmux mod ieħor. Ftehim bħal dak li jagħti ġurisdizzjoni għandu jkun jew:

- a) bil-kitba jew ikkonfermat bil-kitba; jew
- b) f’għamla li taqbel mal-prattici li l-partijiet ikunu stabbilixxew bejniethom; jew
- (c) f’negozju jew kummerċ internazzjonali, fl-għamla li taqbel ma’ l-użanza li biha l-partijiet huma jew li għandhom ikunu konxji u li dwarhom dak in-negozju jew kummerċ ikun magħruf sewwa, u regolarment osservat minn, partijiet għal kuntratti tat-tip involut f’dak in-negozju jew kummerċ partikolari ikkonċernat.

2. Xi komunikazzjoni b’mezzi elettronici li tipprovdi mezz dewwiemi tal-ftehim għandu jkun ekwivalenti għal ‘kitba’.”

II – Il-kawża prinċipali u d-domandi preliminari

11. Fix-xahar ta’ Mejju 2004, id-Dresdner Bank AG, li sar il-Commerzbank, li s-sede rreġistrata tiegħu tinsab fil-Ġermanja, nieda fis-suq programm ta’ hruġ ta’ titoli ta’ dejn negozjabbli marbuta ma’ riskju tal-kreditu, imsejja “credit-linked notes”⁸. Ir-regolazzjoni ġenerali tal-programm kif ukoll il-kundizzjonijiet tal-hruġ kienu stabbiliti fi prospett ta’ bażi tal-5 ta’ Mejju 2004, imsejja “memorandum ta’ informazzjoni” (“Information memorandum”)⁹, approvat, skont il-Commerzbank, mill-Irish Stock Exchange [il-Borża ta’ Dublin (l-Irlanda)].

12. Dan id-dokument kien jinkludi, fil-punt 16 tat-“Termini u l-kundizzjonijiet tat-titoli” (“Terms and conditions of the Notes”), il-klawżola inkluża fil-punt b), intitolata “Dritt u ġurisdizzjoni” (“Law and jurisdiction”), li skontha l-qrati Ingliżi għandhom il-ġurisdizzjoni esklużiva biex jirregolaw kwalunkwe tilwima li tirriżulta mit-titoli jew b’rabta magħhom.

13. Fil-kuntest ta’ dan il-programm ta’ hruġ, il-Commerzbank, fit-22 ta’ Ottubru 2004, ikkummerċjalizza fl-ammont totali ta’ EUR 2 300 000 CLNs relatati mal-entità ta’ riferiment E3, bis-sede rreġistrata tagħha fil-Lussemburgu, skont modalitajiet speċifikati f’“nota supplimentari” (“pricing supplement”).

8 — Iktar ‘il quddiem is-“CLN”. Maħsuba mill-prattika finanzjarja, is-CLN huma strumenti finanzjarji derivattivi li jippermettu lil min johroghom, imsejja “akkwrent ta’ protezzjoni”, li jittrasferixxi lil investitur, imsejja “bejjiegh ta’ protezzjoni”, riskju ta’ kreditu inkambju għal dritt ta’ remunerazzjoni potenzjalment oghla għal rata hielsa mir-riskju. Id-dritt għar-rimbors tal-kapital meta jimmatura jiddependi min-nuqqas ta’ incidenza ta’ wiehed mir-riskji ta’ kreditu li jaffettwaw lil entità sottostanti, imsejja “entità ta’ riferiment”. It-titoli jistgħu jinħarġu b’kapital iggarantit jew mhux iggarantit. F’dan l-aħhar każ, f’każ li jsehh avveniment ta’ kreditu li jaffettwa lill-entità ta’ riferiment, il-persuna li ssottoskriviet ruhha tista’ tingħata rimbors kemm skont it-taxxa ta’ rkupru (“hlas fi flus”), jew f’titoli tal-entità li tonqos (“hlas fiziku”). Ara, fir-rigward ta’ dawn l-istrumenti, Henderson, S. K., “Credit Derivatives”, *Credit Derivatives – Law, Regulation and Accounting Issues*, Sweet & Maxwell, 1999, p. 1, speċjalment p. 4, punt 1.005; Bonneau, T., u Drummond, F., *Droit des marchés financiers*, it-tielet edizzjoni, Economica, Paris, 2010, punt 145, p. 218, kif ukoll Gauvin, A., *Droit des dérivés de crédit*, Revue banque, Paris, 2003, p. 103 et seq.

9 — Iktar ‘il quddiem il-“memorandum”.

14. Permezz ta' Redi, li s-sede rreġistrata tagħha tinsab fir-Renju Unit, u li hija awtorizzata teżerċita l-attività ta' intermedjarju finanzjarju mill-Financial Services Authority (l-awtorità tar-Renju Unit għas-sorveljanza tas-swieq), dawn it-titoli nkisbu fis-27 ta' Ottubru 2004, fl-ammont ta' EUR 100 000 minn Profit, li s-sede rreġistrata tagħha tinsab fl-Italja, u fl-ammont ta' EUR 1 200 000 minn Profit Holding, kumpannija parent ta' Profit u li s-sede rreġistrata tagħha wkoll hija stabbilita fl-Italja.

15. Peress li E3, fir-rebbiegħa tal-2006, ma kinitx wettqet l-obbligi tagħha, il-Commerzbank innotifika dan l-avveniment u pproċeda, fil-5 ta' Lulju 2006, għat-terminazzjoni tas-CLN billi ta lil Profit in-numru korrispondenti ta' titoli ta' E3, li saret insolventi.

16. Wara li tqiegħdet fi stralc amministrattiv sfurzat, Profit ressqet kawża quddiem it-Tribunale di Milano (Qorti ta' Milan, l-Italja) kontra l-Commerzbank, Profit Holding, Redi u E3, kif ukoll kontra S. Ossi u E. Magli, membru tal-Bord Amministrattiv u Direttur Ġenerali ta' Profit rispettivament, u E. Fiore, soċju ta' E3, it-tlieta li huma bid-domicilju tagħhom fl-Italja.

17. Profit ipprezentat żewġ talbiet. L-ewwel waħda hija intiża sabiex tikseb in-nullità, minhabba żbilanċ fil-kuntratt, nuqqas jew raġunijiet insuffiċjenti, tal-ftehimiet li wasslu għall-ksib tas-CLN kif ukoll għall-ħlas lura tas-somom imħallsa. It-tieni waħda hija intiża sabiex tiġi rrikonoxxuta, fuq il-bażi tal-Artikolu 2497 tal-Kodiċi Ċivili Taljan¹⁰, ir-responsabbiltà ta' Profit Holding, ta' Redi, kif ukoll ta' S. Ossi, E. Magli u E. Fiore u biex tikseb il-kumpens għad-dannu mgarrab.

18. Il-Commerzbank sejjaħ fil-kawża lil F. Redi, soċju ta' Redi, u lil A. Mirone, li kien ikkontribwixxa għat-tfassil u t-tweqqif tat-tranzazzjoni f'isem Redi, li għandha d-domicilju fir-Renju Unit, sabiex jiġu kkundannati jikkumpensaw id-dannu mgarrab għall-każ fejn it-talba prinċipali ta' Profit tintlaqa'.

19. Peress li l-Commerzbank kif ukoll S. Ossi u A. Mirone kkontestaw il-ġurisdizzjoni tal-qorti Taljana, Profit talbet lill-Corte suprema di cassazione (il-Qorti tal-Appell, l-Italja) tiddeċiedi b'mod preliminari fuq il-kwistjoni tal-ġurisdizzjoni.

20. Peress li kellha dubji dwar l-interpretazzjoni tal-Artikoli 5(1), 6(1) u 23(1)(a) tar-Regolament Nru 44/2001, il-Corte suprema di cassazione ddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- "1) Ir-rabta bejn kawżi differenti, imsemmija fl-Artikolu 6(1) tar-Regolament [Nru°]44/2001, tista', jew le, titqies li teżisti f'każ fejn is-sugġett tal-pretensjonijiet imressqa fiż-żewġ azzjonijiet huwa differenti, bħalma huwa differenti t-titolu li abbażi tiegħu tressqu l-pretensjonijiet, mingħajr ma jkun hemm rabta ta' sussidjarjetà jew ta' inkompatibbiltà loġiko-legali bejniethom, iżda fejn l-eventwali rikonoxximent tal-fondatezza ta' waħda minnhom tista', fil-fatt, potenzjalment taffettwa l-portata tad-dritt li l-protezzjoni tiegħu hija mitluba fil-kuntest tal-pretensjoni l-oħra?
- 2) Il-kundizzjoni li l-klawżola ta' estensjoni tal-ġurisdizzjoni għandha tkun bil-miktub, stabbilita fl-Artikolu 23(1) tar-Regolament [Nru°] 44/2001, tista', jew le, titqies sodisfatta fil-każ ta' inkluzjoni ta' tali klawżola fil-[memorandum] redatt b'mod unilaterali minn min ħareġ il-bonds, bil-konsegwenza li l-estensjoni tal-ġurisdizzjoni għall-kawżi li jinvolvu kwalunkwe persuna ulterjuri li takkwista dawn il-bonds fir-rigward tal-validità tagħhom issir applikabbli? Jew jekk le, wiehed jista' jqis li l-inkluzjoni tal-klawżola ta' estensjoni tal-ġurisdizzjoni fid-dokument li huwa intiż li jirregola hruġ ta' bonds iddestinati li jiċċirkolaw b'mod transkonfinali tikkorrispondi għal forma li hija aċċettata mill-użanzi tal-kummerċ internazzjonali, fis-sens tal-Artikolu 23(1)(ċ) tal-istess regolament?

10 — Dan l-artikolu huwa relatat mar-responsabbiltà tal-kumpannija parent f'każ ta' ksur tal-prinċipji ta' amministrazzjoni tajba.

- 3) Il-["materja kuntrattwali"] imsemmija fl-Artikolu 5(1) tal-imsemmi regolament għandha tinftiehem bħala li hija limitata biss għall-kawżi fejn wiehed ikollu l-intenzjoni li jinvoka r-relazzjoni legali li tirriżulta mill-kuntratt, kif ukoll għal dawk li jiddependu b'mod mill-qrib minn din ir-relazzjoni, jew testendi ruhha anki għall-kawżi fejn ir-rikorrenti, iktar milli tinvoka l-kuntratt, tikkontesta l-eżistenza ta' rabta kuntrattwali legalment valida u hija intiża li tikseb ir-restituzzjoni ta' dak li tħallas abbażi ta' titolu li, skontha, huwa nieqes minn kull valur legali?"

III – L-evalwazzjoni tiegħi

A – Osservazzjonijiet preliminari

1. Il-metodu ta' interpretazzjoni tad-dispożizzjonijiet tar-Regolament Nru 44/2001.

21. Huwa meħtieġ li mill-ewwel jiġu mfakkra tliet regoli li jirregolaw l-interpretazzjoni tad-dispożizzjonijiet tar-Regolament Nru 44/2001.

22. L-ewwel nett, sa fejn ir-Regolament Nru 44/2001 jissostitwixxi, fir-relazzjonijiet bejn l-Istati Membri, il-Konvenzjoni tas-27 ta' Settembru 1968 dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali¹¹, kif emendata b'konvenzjonijiet suċċessivi relatati mal-adeżjoni ta' Stati Membri ġodda ma' din il-konvenzjoni¹², l-interpretazzjoni pprovduta mill-Qorti tal-Ġustizzja f'dak li jikkonċerna d-dispożizzjonijiet ta' din il-konvenzjoni tapplika wkoll għal dawk tar-Regolament Nru 44/2001, meta d-dispożizzjonijiet ta' dawn l-atti leġislattivi Komunitarji jistgħu jiġu deskritti bħala ekwivalenti¹³. Dan huwa l-każ f'dak li jikkonċerna l-Artikoli 5(1)(a) u 23(1) ta' dan ir-regolament meta mqabbla mal-Artikoli 5(1) u l-ewwel paragrafu tal-Artikolu 17 rispettivament tal-Konvenzjoni ta' Brussell¹⁴. Fir-rigward tal-Artikolu 6(1) tar-Regolament Nru 44/2001, jekk ma hemmx wiehed ekwivalenti għalih fil-Konvenzjoni ta' Brussell, dan jillimita ruħu sabiex jistabbilixxi prinċipju li l-Qorti tal-Ġustizzja ddeduċiet mill-Artikolu 6(1) ta' din il-konvenzjoni¹⁵, b'tali mod li l-interpretazzjoni mogħtija preċedentement mill-Qorti tal-Ġustizzja tippreserva l-interess kollu tagħha.

23. It-tieni nett, għal raġunijiet li jirriżultaw b'mod partikolari mill-ħtieġa li tiġi żgurata l-applikazzjoni uniformi tar-Regolament Nru 44/2001, il-Qorti tal-Ġustizzja qieset li d-dispożizzjonijiet ta' dan ir-regolament għandhom jiġu interpretati b'mod awtonomu, meta jirreferu għas-sistema u għall-għanijiet tiegħu¹⁶.

24. It-tielet nett, il-Qorti tal-Ġustizzja qieset li r-regoli ta' ġurisdizzjoni speċjali li jinsabu fis-Sezzjoni 2 tal-Kapitolu 11 tar-Regolament Nru 44/2001 għandhom jiġu interpretati b'mod strett, u ma jippermettux interpretazzjoni li tmur lil hinn mis-sitwazzjonijiet previsti b'mod espliċitu minn dan ir-regolament¹⁷. Hija kkunsidrat ukoll li l-kundizzjonijiet li għalihom hija suġġetta l-validità tal-klawżoli li jagħtu ġurisdizzjoni għandhom jiġu interpretati b'mod strett, sa fejn dawn il-klawżoli jidderogaw mir-regoli generali tad-determinazzjoni tal-ġurisdizzjoni¹⁸.

11 — ĠU L 299, 1972, p. 32.

12 — Iktar 'il quddiem il-"Konvenzjoni ta' Brussell".

13 — Ara s-sentenzi Refcomp (C-543/10, EU:C:2013:62, punt 18 u l-ġurisprudenza ċċitata) kif ukoll Brogsitter (C-548/12, EU:C:2014:148, punt 19 u l-ġurisprudenza ċċitata).

14 — Ara, rigward l-Artikolu 5(1)(a) tar-Regolament Nru 44/2001, is-sentenza Brogsitter (C-548/12, EU:C:2014:148, punt 19), u, rigward l-Artikolu 23(1) ta' dan ir-regolament, is-sentenza Refcomp (C-543/10, EU:C:2013:62, punt 19).

15 — Ara s-sentenza Kalfelis (189/87, EU:C:1988:459).

16 — Ara s-sentenza A (C-112/13, EU:C:2014:2195, punt 50 u l-ġurisprudenza ċċitata).

17 — Ara s-sentenza Kainz (C-45/13, EU:C:2014:7, punti 21 u 22 kif ukoll il-ġurisprudenza ċċitata). Ara wkoll is-sentenza OTP Bank (C-519/12, EU:C:2013:674, punt 23 u l-ġurisprudenza ċċitata).

18 — Ara, f'dan is-sens, is-sentenza Berghoefer (221/84, EU:C:1985:337, punt 13 u l-ġurisprudenza ċċitata).

25. Huwa bl-applikazzjoni ta' dawn ir-regoli ta' interpretazzjoni li għandi nagħti r-risposta tiegħi għad-domandi magħmula mill-qorti tar-rinviju.

2. L-ordni ta' eżami tad-domandi

26. Il-qorti tar-rinviju ma għandhiex dubju li l-azzjoni sabiex tiġi kkonstatata r-responsabbiltà mressqa kontra Profit Holding, Redi kif ukoll S. Ossi, E. Magli u E. Fiore taqa' taħt il-ġurisdizzjoni tal-qorti Taljana, sakemm diversi konvenuti f'din l-azzjoni għandhom ir-residenza tagħhom l-Italja. Min-naħa l-oħra, hija tqis iktar dubjuż li l-azzjoni għal dikjarazzjoni ta' nullità tal-atti li wasslu għall-ksib tas-CLN u għal h̄las lura tal-prezz imħallas tista' taqa' taħt il-ġurisdizzjoni tal-qorti Taljana, ladarba din l-azzjoni għandha, fid-dawl tal-għan tagħha, titqies li tressqet esklużivament kontra l-Commerzbank u Redi, li t-tnejn li huma għandhom is-sede rreġistrata tagħhom barra mill-Italja.

27. Fil-fehma tagħha, ir-risposta għal din id-domanda tiddependi, fl-ewwel lok, mill-fatt li wieħed ikun jaf jekk teżistix rabta mill-qrib bejn dawn iż-żewġ talbiet, skont l-Artikolu 6(1) tar-Regolament Nru 44/2001, li jimplika li l-qorti Taljani, li għandhom il-ġurisdizzjoni biex jieħdu konjizzjoni tat-talba ta' kumpens għad-danni, għandhom ukoll ġurisdizzjoni biex jiddeċiedu dwar it-talba ta' h̄las lura tal-prezz li tirriżulta min-nullità allegata tat-tranzazzjonijiet.

28. Huwa biss fil-każ li r-risposta li tingħata mill-Qorti tal-Ġustizzja twassal sabiex teskludi l-eżistenza ta' tali rabta li tiġġustifika li ż-żewġ talbiet jiġu deċiżi flimkien li jkun xieraq, fit-tieni lok, li jiġi vverifikat jekk it-talba għall-h̄las lura tal-prezz tal-bejgħ tas-CLN tistax tiġi kkunsidrata, fiha nnifisha, bħala waħda li taqa' taħt il-ġurisdizzjoni tal-qorti Taljana. Il-Corte suprema di cassazione tissuggerixxi li din il-verifika ssir f'żewġ stadji, l-ewwel billi jiġi mfittex liema valur għandha tingħata l-klawżola ta' estensjoni tal-ġurisdizzjoni li tinsab fil-memorandum, imbagħad, fil-każ li din il-klawżola ma jkollha l-ebda valur, billi jiġi ddeterminat jekk hijiex relatata ma' "materja kuntrattwali" fis-sens tal-Artikolu 5(1) tar-Regolament Nru 44/2001, it-tilwima li fiha min jagħmel it-talba jikkontesta l-eżistenza ta' rabta kuntrattwali valida u jkollu l-h̄sieb li jikseb il-h̄las lura ta' dak li tħallas fuq il-baži ta' att li skontu huwa nieqes minn kull valur legali.

29. Jien inqis li, qabel tingħata risposta għall-ewwel u għat-tielet domandi magħmula mill-qorti tar-rinviju, li huma relatati ma' ġurisdizzjoni fakultattiva, jeħtieġ li l-ewwel nett tiġi eżaminata t-tieni domanda sa fejn din tikkoncerna ġurisdizzjoni esklużiva. F'dan ir-rigward, il-ġurisprudenza turi li l-effett tal-klawżola ta' estensjoni tal-ġurisdizzjoni huwa tali li jeskludi kemm il-ġurisdizzjoni ddeterminata mill-prinċipju ġenerali stabbilit mill-Artikolu 2 tar-Regolament Nru 44/2001 kif ukoll il-ġurisdizzjoni speċjali tal-Artikoli 5 u 6 ta' dan ir-regolament¹⁹. Minn dan jirriżulta li, fuq il-baži tar-risposta mogħtija għat-tieni domanda, il-qorti tar-rinviju jkollha tikkonkludi li l-klawżola ta' estensjoni tal-ġurisdizzjoni li tinsab fil-memorandum tista' tiġi inforzata b'mod validu fir-rigward ta' Profit, neċessarjament hija jkollha tiddikjara n-nuqqas ta' ġurisdizzjoni biex tiddeċiedi dwar l-azzjoni għal dikjarazzjoni ta' nullità u għal h̄las lura tal-prezz tal-bejgħ, li għandha titressaq quddiem il-qorti Ingliżi, anki jekk din l-azzjoni tkun relatata ma' materja kuntrattwali jew ikollha rabta mill-qrib mal-azzjoni sabiex tiġi kkonstatata r-responsabbiltà.

30. Il-fatt li l-azzjoni hija intiża għall-konstatazzjoni, b'mod partikolari, tan-nullità tat-tranzazzjonijiet li wasslu għax-xiri tas-CLN minn Profit ma jqajjimx dubju dwar il-kunsiderazzjonijiet preċedenti, sa fejn, skont il-prinċipju tal-awtonomija ta' din il-klawżola, il-qorti ta' Stat kontraenti, kif deskritta b'mod konvenzjonali, hija wkoll l-unika waħda kompetenti meta l-azzjoni tkun intiża għall-konstatazzjoni tan-nullità tal-kuntratt li jinkludi din il-klawżola²⁰.

19 — Ara, f'dan is-sens, is-sentenza MSG (C-106/95, EU:C:1997:70, punt 14 u l-ġurisprudenza ċċitata).

20 — Ara, f'dan is-sens, is-sentenza Benincasa (C-269/95, EU:C:1997:337, punt 32).

31. Barra minn hekk, għall-kuntrarju tal-Kummissjoni Ewropea, jien ma naħsibx li huwa neċessarju li jiġi eżaminat jekk l-azzjoni għal hlaq lura taqax taħt “materja kuntrattwali”, fis-sens tal-Artikolu 5(1) tar-Regolament Nru 44/2001, qabel tiġi analizzata l-validità u l-effikaċità tal-klawżola ta’ estensjoni tal-ġurisdizzjoni.

32. Huwa minnu li, sabiex jiġi ddeterminat jekk dik il-persuna li qed tiġi inforzata l-klawżola kontriha tatx il-kunsens tagħha għall-klawżola li tagħti ġurisdizzjoni, imsemmija fl-Artikolu 23 tar-Regolament Nru 44/2001, il-Qorti tal-Ġustizzja ssegwi d-definizzjoni ġenerali u astratta tal-materja kuntrattwali, żviluppata fil-kuntest tal-interpretazzjoni tal-Artikolu 5(1) ta’ dan ir-regolament, billi tfittex l-eżistenza ta’ obbligu ġuridiku li għalih ingħata l-kunsens liberu minn persuna fir-rigward ta’ oħra²¹.

33. Madankollu, l-eżistenza ta’ zona ta’ sovrapożizzjoni li tirriżulta minn rekwiżit komuni ta’ rabta kuntrattwali ma jidher lix li timponi risposta bikrija għat-tielet domanda, minhabba li mid-deċiżjoni tar-rinviju jirriżulta li din id-domanda hija intiża sabiex telimina dubju tal-Corte suprema di cassazione li ma jikkonċernax l-eżistenza ta’ rabta legali li tirriżulta minn kuntratt, li hija preżunta²², anki jekk din il-preżunzjoni jisthoqqilha li tiġi diskussa, iżda biss sabiex jiġi stabbilit jekk il-fatt li min jagħmel it-talba ma jkunx qed jaġixxi għall-eżekuzzjoni tal-kuntratt iżda għan-nullità u għall-hlaq lura tal-prezz imħallas iwassalx sabiex l-azzjoni mressqa toħroġ mill-qasam kuntrattwali.

34. Għaldaqstant, se nibda billi neżamina t-tieni domanda dwar l-effikaċja tal-klawżola li tagħti ġurisdizzjoni inkluża fil-memorandum.

35. Peress li l-qorti tar-rinviju titlaq mill-premessa li Redi intervjeniet bħala “distributur li biegh” is-CLN maħruġa mill-Commerzbank lil Profit, inqis li jeħtieġ li ssir distinzjoni bejn ir-rabtiet li ġew stabbiliti bejn Redi u Profit u relazzjonijiet ta’ Profit mal-Commerzbank.

B – Fuq it-tieni domanda

36. Bit-tieni domanda tagħha li, għalkemm hija mqasma f’żewġ partijiet, għandha tiġi diviża fi tliet taqsimiet, il-qorti tar-rinviju tistaqsi, essenzjalment, l-ewwel nett jekk huwiex issodisfatt ir-rekwiżit tal-forma bil-miktub previst fl-Artikolu 23(1)(a) tar-Regolament Nru 44/2001, meta klawżola li tagħti ġurisdizzjoni tkun tinsab fi prospett tal-hruġ ta’ titoli, bħas-CLN inkwistjoni fil-kawża prinċipali, redatt unilateralment minn min hareġ dawn it-titoli, u mbagħad, jekk din il-klawżola tistax tiġi inforzata fir-rigward ta’ kull persuna li ssottoskriviet għal dawn it-titoli u, finalment, f’każ ta’ risposta fin-negattiv għaž-żewġ domandi preċedenti, jekk l-inklużjoni ta’ klawżola ta’ estensjoni tal-ġurisdizzjoni f’tali dokument tikkorrispondix għal użanza li tirregola l-qasam tal-kummerċ internazzjonali, fis-sens tal-Artikolu 23(1)(c) tar-Regolament Nru 44/2001.

37. Din id-diviżjoni fi tliet partijiet tad-domanda hija meħtieġa sa fejn jidher li l-ewwel taqsima tikkonċerna esklużivament il-validità tal-klawżola ta’ estensjoni tal-ġurisdizzjoni fir-rabtiet bejn il-partijiet fil-kuntratt li tinsab fih, filwaqt li t-tieni taqsima tirrigwarda t-trażmessibbiltà ta’ din il-klawżola lill-akkwirenti sussegwenti tat-titoli. Fir-rigward tat-tielet taqsima tad-domanda, din tiġbor dawn iż-żewġ aspetti u tikkonċerna, b’mod iktar ġenerali, l-effikaċja tal-klawżola fir-rigward ta’ kull akkwirent jew subakkwirent tat-titoli.

21 — Ara, f’dan is-sens, is-sentenza Refcomp (C-543/10, EU:C:2013:62).

22 — Il-kliem tad-domanda juri dan, minhabba li dan jassumi l-eżistenza ta’ kuntratt li l-valur legali tiegħu qed jiġi kkontestat.

1. Fuq l-ewwel taqsima tat-tieni domanda

38. Il-ġurisprudenza tidher konsistentement stretta fl-interpretazzjoni tar-rekwiżiti tal-forma previsti fil-punt (a) tal-ewwel paragrafu tal-Artikolu 17 tal-Konvenzjoni ta' Brussell, u mbagħad fl-Artikolu 23(1)(a) tar-Regolament Nru 44/2001, li jagħmel il-validità tal-klawżola tal-għażla tal-qorti sugġetta għall-eżistenza ta' ftehim konkluż "bil-kitba jew ikkonfermat bil-kitba".

39. Il-Qorti tal-Ġustizzja qieset li l-inkluzjoni ta' klawżola li tagħti ġurisdizzjoni li tinsab fil-kundizzjonijiet ġenerali tal-bejgħ ta' waħda mill-partijiet, stampati fuq in-naħa ta' wara ta' ftehim bil-miktub tissodisfa r-rekwiżit tal-forma bil-miktub biss jekk il-kuntratt iffirmat miż-żewġ partijiet jkollu riferiment esplicitu għal dawn il-kundizzjonijiet ġenerali²³.

40. Fil-każ ta' kuntratt konkluż oralment, hija kkunsidrat, filwaqt li warrbet il-każijiet ta' rabtiet kummerċjali eżistenti bejn il-partijiet, li l-klawżola ta' estensjoni tal-ġurisdizzjoni setgħet tkun effettiva biss jekk il-konferma bil-miktub tal-bejjiegh bil-komunikazzjoni tal-kundizzjonijiet ġenerali tal-bejgħ wasslet għal aċċettazzjoni bil-miktub min-naħa tax-xerrej²⁴.

41. Filwaqt li assumiet biss il-perspettiva li kien jeżisti kunsens għall-estensjoni tal-ġurisdizzjoni, il-Qorti tal-Ġustizzja qieset, fir-rigward tal-ewwel subparagrafu tal-Artikolu 17 tal-Konvenzjoni ta' Brussell, li, billi tagħmel il-validità ta' klawżola li tagħti l-ġurisdizzjoni sugġetta għall-eżistenza ta' "ftehim" bejn il-partijiet, din id-dispożizzjoni kienet timponi fuq il-qorti li quddiemha titressaq il-kawża l-obbligu li teżamina, fl-ewwel lok, jekk il-klawżola kinitx effettivament is-sugġett ta' kunsens bejn il-partijiet, li kellu jsir b'mod ċar u preċiż²⁵. Konformement mal-metodu ta' interpretazzjoni teleoloġika tagħha, hija qieset li "[kien] hemm lok li l-Artikolu 23(1) tar-Regolament [Nru 44/2001] jiġi interpretat fis-sens li, bhal fil-każ tal-ghan tal-ewwel subparagrafu tal-Artikolu 17 tal-Konvenzjoni ta' Brussell, ir-realtà tal-kunsens tal-partijiet ikkonċernati huwa wiehed mill-ghanijiet ta' din id-dispożizzjoni"²⁶.

42. Għaldaqstant, minn din il-ġurisprudenza jirriżulta ċar li l-kunsens għall-klawżola tal-estensjoni tal-ġurisdizzjoni ma jistax ikun sempliciment wiehed taċitu u lanqas dedott miċ-ċirkustanzi. Hlief fil-każijiet previsti fl-Artikolu 23(1)(b) u (c) tar-Regolament Nru 44/2001, l-effikaċja ta' tali klawżola hija, għall-kuntrarju, sugġetta għal kunsens esplicitu li jintwera mill-użu ta' wiehed mill-metodi ta' espressjoni formali previsti fl-Artikolu 23(1)(a) u (2) ta' dan ir-regolament.

43. Għalkemm jidhru stretti, dawn ir-rekwiżiti tal-forma fil-fehma tiegħi huma ġġustifikati, sa fejn dawn jippermettu li tiġi protetta l-iktar parti kontraenti dgħajfa mir-riskju tal-inkluzjoni ta' klawżola ta' estensjoni tal-ġurisdizzjoni li l-attenzjoni tagħha ma tkunx ingibdet lejha b'mod ċar biżżejjed²⁷.

44. Fir-rigward ta' dawn ir-rekwiżiti, kif interpretati minn ġurisprudenza stabbilita, għad-domanda ppreżentata mill-qorti tar-rinviju tista' tingħata biss risposta fin-negattiv, peress li l-kundizzjoni dwar il-forma bil-miktub ma tistax tiġi meqjusa bhala ssodisfatta sempliciment bl-inkluzjoni tal-klawżola li tagħti ġurisdizzjoni fil-memorandum redatt b'mod unilaterali minn min hareġ is-CLN.

23 — Sentenza Estasis Saloti di Colzani (24/76, EU:C:1976:177, punt 10).

24 — Sentenza Galeries Segoura (25/76, EU:C:1976:178, punt 12).

25 — Ara s-sentenzi Coreck (C-387/98, EU:C:2000:606, punt 13 u l-ġurisprudenza ċċitata) kif ukoll Refcomp (C-543/10, EU:C:2013:62, punt 27).

26 — Sentenza Refcomp (C-543/10, EU:C:2013:62, punt 28 u l-ġurisprudenza ċċitata).

27 — Ara, f'dan is-sens, is-sentenza MSG (C-106/95, EU:C:1997:70, punt 17).

45. Kif innotat il-Kummissjoni, madankollu, jista' jkun mod ieħor jekk ikun stabbilit li l-klawżola kienet is-sugġett ta' ftehim meta gie konkluz il-kuntratt bejn Profit u Redi. Fil-fehma tiegħi, l-adeżjoni espressa ta' Profit għall-klawżola tista' tirriżulta kemm mill-fatt li din tkun giet inkluzja fil-ftehim, kif ukoll minn riferiment espress għall-memorandum. Madankollu, ninnota li mid-deċiżjoni tal-qorti tar-rinviju jirriżulta li l-kundizzjonijiet li jinsabu fil-memorandum ma jidhrux li kienu inkluzi speċifikament fid-dokumenti kuntrattwali ffirmati mill-akkwirenti tas-CLN.

46. Għaldaqstant, nipproponi lill-Qorti tal-Ġustizzja tirrispondi għall-ewwel taqsima tat-tieni domanda billi tispeċifika li r-rekwiżit tal-forma bil-miktub stipulat mill-Artikolu 23(1)(a) tar-Regolament Nru 44/2001, fil-każ li klawżola ta' estensjoni tal-ġurisdizzjoni tiġi inkluzja fil-prospett tal-hruġ ta' titoli, bħas-CLN inkwistjoni fil-kawża prinċipali, huwa ssodisfatt biss jekk il-kuntratt iffirmat mill-partijiet isemmi l-aċċettazzjoni ta' din il-klawżola jew jinkludi riferiment espress għal dan il-prospett.

2. Fuq it-tieni taqsima tat-tieni domanda

47. Għall-kwistjoni dwar jekk, fil-kuntest ta' azzjoni sabiex tiġi kkonstatata r-responsabbiltà mressqa mis-subakkwired ta' oġġett kontra l-produttur tiegħu, il-klawżola li tagħti ġurisdizzjoni miftiehma fil-kuntratt konkluz bejn il-produttur tal-oġġett u l-akkwired tistax tiġi invokata għas-subakkwired, il-Qorti tal-Ġustizzja, fis-sentenza tagħha Refcomp²⁸, tat risposta ċara ħafna billi ħadet inkunsiderazzjoni l-fatt li l-klawżola ma setgħetx tipproduċi effett fir-rigward tas-subakkwired li ma kienx ta l-kunsens tiegħu. Fuq il-bażi tan-nuqqas ta' rabta kuntrattwali bejn is-subakkwired u l-produttur, hija saħqet li "ma [setgħux] ikunu kkunsidrati bħala li 'qablu', fis-sens tal-Artikolu 23(1) [tar-Regolament Nru 44/2001], dwar il-qorti indikata bħala li għandha ġurisdizzjoni fil-kuntratt inizjali konkluz bejn il-produttur u l-ewwel xerrej."²⁹

48. Madankollu, fis-sentenza tagħha Powell Duffryn³⁰, il-Qorti tal-Ġustizzja rrikonoxxiet l-infurzabbiltà tal-klawżola inkluzja fl-istatut ta' kumpannija b'responsabbiltà limitata fir-rigward tal-azzjonisti futuri, ladarba l-adeżjoni tal-azzjonist fl-istatut tal-kumpannija toħloq relazzjoni li għandha tiġi kkunsidrata bħala kuntrattwali kemm bejn l-azzjonist u l-kumpannija kif ukoll bejn l-azzjonisti stess³¹. Fis-sentenza Russ³², il-Qorti tal-Ġustizzja ppermettiet ukoll, fir-rigward tat-trasport marittimu, l-inforzabbiltà tal-klawżola inkluzja f'kuntratt ta' trasport tal-merkanzija fir-rigward ta' portatur terz peress li dan ikun daħal fid-drittijiet u l-obbligi tal-ispeditur skont id-dritt nazzjonali applikabbli³³.

49. Skont din il-ġurisprudenza, jehtieg li jiġi ammess, fuq il-mudell ta' statut ta' kumpannija jew kuntratt tat-trasport tal-merkanzija bil-baħar, it-trasferiment ta' din il-klawżola li tagħti ġurisdizzjoni li tidher fil-memorandum għall-akkwiredenti suċċessivi tas-CLN jew, għall-kuntrarju, li jiġi miċhud dan it-trasferiment fin-nuqqas ta' relazzjoni kuntrattwali bejn min ħareġ it-titoli u s-subakkwired?

50. Fil-fehma tiegħi, huwa favur it-tieni taqsima tal-alternattiva li għandha tiġi deċiża din il-kwistjoni.

28 — C-543/10, EU:C:2013:62.

29 — Punt 33.

30 — C-214/89, EU:C:1992:115.

31 — Punti 15 sa 17.

32 — 71/83, EU:C:1984:217.

33 — Punti 24 sa 26. Din il-ġurisprudenza giet ikkonfermata mis-sentenza Coreck (C-387/98, EU:C:2000:606, punti 23 sa 27).

51. Il-prinċipju, ikkonfermat b'mod kostanti mill-ġurisprudenza, li skontu l-kunsens tal-partijiet interessati huwa neċessarju sabiex il-klawżola li tagħti ġurisdizzjoni tkun tista' tapplika jidhirli li jwassal b'mod inevitabbli għal din is-soluzzjoni. Fil-fatt, peress li ma teżisti l-ebda rabta kuntrattwali bejn Profit u Commerzbank, minhabba li dawn ma hađu ebda obbligu ta' natura kuntrattwali fir-rigward ta' xulxin, hemm lok li jiġi dedott li dawn ma jistgħux jiġu kkunsidrati bħala li kienu "qablu", fis-sens tal-Artikolu 23(1) tar-Regolament Nru 44/2001, dwar il-qorti magħżula sabiex ikollha ġurisdizzjoni³⁴.

52. L-argument tal-gvern tar-Renju Unit li l-Commerzbank aċċetta li jkun marbut bil-kundizzjonijiet tal-ħruġ stipulati fil-memorandum jidhirli li huwa ineffettiv, peress li l-kwistjoni ma hijiex li wiehed ikun jaf jekk Profit tistax tinforza l-klawżola fir-rigward tal-Commerzbank, iżda, għall-kuntrarju, jekk dan il-bank jistax jinforza l-klawżola fir-rigward ta' Profit. Fir-rigward tal-argument ta' dan l-istess gvern, li skontu kien preżunt li Profit kienet tat il-kunsens tagħha għall-klawżola li tagħti ġurisdizzjoni meta xtrat it-titoli, ma jidhirli li dan huwa preċiż, peress li l-kunsens għandu jingħata b'mod espliċitu, mingħajr ma jkun jista' jiġi preżunt mill-ksib tat-titoli.

53. Barra minn hekk, għall-kuntrarju ta' dak li jsostni l-Commerzbank, ma naħsibx li l-inforzabbiltà tal-klawżola fir-rigward tas-subakkwired tista' tiġi preżunta mir-regola li skontha, ladarba investitur jixtri titoli ta' bonds, kemm fis-suq primarju kif ukoll fis-suq sekondarju, huwa neċessarjament juri r-rieda tiegħu li jaċċetta bis-sħiħ, kompletament u b'mod inkundizzjonali d-dispożizzjonijiet kollha inklużi fir-regolament dwar il-ħruġ tat-titoli. Fil-fatt, din l-analiżi tiċċad il-karatteristika speċifika tal-klawżola tal-għażla tal-qorti li tobdi regoli speċifiċi bbażati fuq l-adeżjoni neċessarja ta' dak li kontra tiegħu din tkun qed tiġi invokata.

54. Jien ma ninjorax il-fatt li l-Qorti tal-Ġustizzja ma kinitx daqshekk stretta fil-ġurisprudenza tagħha fil-każ partikolari tal-kuntratt ta' trasport tal-merkanzija bil-baħar u tal-kuntratt ta' kumpannija. Minkejja dan, fis-sentenza tagħha Refcomp³⁵, hija llimitat il-portata tal-ġurisprudenza tagħha billi indikat li din kellha tiġi evalwata billi tittiehed inkunsiderazzjoni n-natura partikolari hafna tal-kuntratt tat-trasport tal-merkanzija, li jikkostitwixxi strument tal-kummerċ internazzjonali intiż sabiex jirregola relazzjoni li timplika għall-inqas tliet persuni u titolu negozjabbli li jippermetti lill-proprietarju li jbigħ il-merkanzija, waqt li tkun qed tiġi ttrasportata, lil akkwired li jsir it-titolari tad-drittijiet u l-obbligi kollha tal-ispeditur fir-rigward tal-operatur tat-trasport³⁶.

55. Din il-ġurisprudenza hija bbażata fuq analiżi tal-kuntratt tat-trasport bħala kuntratt bejn tliet partijiet, li ma jidhirli li tista' tiġi trasposta għall-każ tal-ħruġ ta' titoli, bħas-CLN inkwistjoni fil-kawża prinċipali, li jaqgħu fil-kategorija ta' titoli ta' dejn. Lanqas is-soluzzjoni mogħtija għall-azzjonist ta' kumpannija ma tista' tiġi trasposta għal min għandu titolu ta' dejn li, b'differenza mill-azzjonist, li għandu dritt fuq il-kapital tal-kumpannija, għandu biss dritt ta' dejn. L-eċċezzjoni għal kumpannija tispjega ruhha mill-idea li l-persuni li ssiehbu mal-persuna ġuridika billi xtraw l-ishma saru partijiet għall-kuntratt li jistabbilixxi lil din tal-aħħar. Din il-ġustifikazzjoni ma tinstabx fil-kuntest tal-ksib ta' titoli, bħas-CLN inkwistjoni fil-kawża prinċipali.

56. Dawn huma r-raġunijiet li jwassluni sabiex għat-tieni taqsima tat-tieni domanda nagħti r-risposta li l-Artikolu 23 tar-Regolament Nru 44/2001 għandu jiġi interpretat fis-sens li klawżola li tagħti ġurisdizzjoni inkluża fid-dokument ta' informazzjoni redatt b'mod unilaterali minn min hareġ l-istrumenti finanzjarji ma tistax tiġi invokata fir-rigward ta' terz li jkun akkwista dawn l-istrumenti mingħand intermedjarju finanzjarju hlief jekk ikun gie stabbilit li dan it-terz ikun ta l-kunsens effettiv tiegħu għal din il-klawżola fil-kundizzjonijiet imsemmija f'dan l-artikolu.

34 — Ara, f'dan ir-rigward, is-sentenza Kolassa (C-375/13, EU:C:2015:37), deċiża f'kuntest partikolari relatat max-xiri ta' ċertifikati trasferibbli lill-portatur.

35 — C-543/10, EU:C:2013:62.

36 — Punt 35.

3. Fuq it-tielet taqsima tat-tieni domanda

57. Ma jidhirlix li t-tielet taqsima tat-tieni domanda tqajjem diffikultajiet partikolari, sa fejn din diġà ngħatat risposta għaliha b'mod wiesa' fil-ġurisprudenza tal-Qorti tal-Ġustizzja.

58. F'dan ir-rigward, f'dak li jikkonċerna l-portata tal-konstatazzjoni tal-eżistenza ta' użanza fil-kummerċ internazzjonali, magħrufa mill-partijiet, il-Qorti tal-Ġustizzja qieset li l-kunsens tal-partijiet kontraenti għall-klawżola li tagħti ġurisdizzjoni huwa preżunt li jeżisti meta l-aġir tagħhom jikkorrispondi ma' użanza li tirregola l-qasam tal-kummerċ internazzjonali li joperaw fih u li huma konxji dwarha jew kellhom ikunu konxji dwarha³⁷. L-eżistenza ta' użanza li l-partijiet kellhom ikunu konxji dwarha għaldaqstant twassal sabiex ikun preżunt kunsens għall-klawżola li tagħti ġurisdizzjoni. Hija qieset ukoll, f'dak li jikkonċerna l-konstatazzjoni tal-eżistenza ta' użanza, li huwa l-kompitu tal-qorti nazzjonali li tevalwa jekk il-kuntratt inkwistjoni jaqax fl-ambitu tal-kummerċ internazzjonali u li tivverifika l-eżistenza ta' użanza fis-settur tal-kummerċ internazzjonali li fih joperaw il-partijiet involuti³⁸.

59. Madankollu, il-Qorti tal-Ġustizzja tat lill-qrati nazzjonali direttivi ġenerali dwar il-mod kif jipproċedu għall-konstatazzjoni tal-eżistenza ta' użanza u tal-għarfien tagħha mill-partijiet.

60. Minn naħa, l-eżistenza ta' użanza, li għandha tiġi kkonstatata fis-settur kummerċjali fejn il-partijiet kontraenti jeżerċitaw l-attività tagħhom, hija stabbilita meta ċertu aġir ikun segwit b'mod ġenerali u regolari mill-operaturi f'dak is-settur meta jiġi konklużi kuntratti ta' ċertu tip³⁹.

61. Min-naħa l-oħra, l-għarfien effettiv jew “preżunt” tal-użanza mill-partijiet kontraenti jista' jiġi stabbilit, b'mod partikolari, billi jintwera kemm li l-partijiet qabel kellhom relazzjonijiet kummerċjali bejniethom jew ma' partijiet oħrajn li joperaw fis-settur ikkunsidrat, kif ukoll li, f'dan is-settur, ċertu aġir huwa magħruf biżżejjed, minhabba li huwa segwit b'mod ġenerali u regolari fil-konklużjoni ta' kuntratti ta' ċertu tip, b'tali mod li jkun jista' jiġi kkunsidrat bħala prattika kkonsolidata⁴⁰. B'hekk, għall-kuntrarju ta' dak li tat x'tifhem il-Kummissjoni waqt is-seduta, jirriżulta ċar minn din il-ġurisprudenza li l-għarfien tal-użanza ma għandux jiġi ppruvat peress li dan jista' jiġi preżunt meta jintwera li l-parti kkonċernata “kellha” tkun taf biha.

62. L-applikazzjoni ta' dawn ir-regoli twassal sabiex it-tielet taqsima tat-tieni domanda tingħata risposta fis-sens li l-inklużjoni ta' klawżola ta' estensjoni tal-ġurisdizzjoni fid-dokument intiż biex jiddefinixxi l-kundizzjonijiet tal-ħruġ ta' titoli, bħas-CLN inkwistjoni fil-kawża prinċipali, tista' titqies bħala forma aċċettata minn użanza tal-kummerċ internazzjonali, fis-sens tal-Artikolu 23(1)(ċ) tar-Regolament Nru 44/2001, li tippermetti li jiġi preżunt il-kunsens ta' dik il-parti li l-klawżola tkun qed tiġi invokata kontriha, sakemm ikun speċifikament stabbilit, li hija l-qorti nazzjonali li għandha tivverifika, minn naħa, li tali aġir huwa segwit b'mod ġenerali u regolari mill-operaturi fis-settur ikkunsidrat waqt il-konklużjoni ta' kuntratti ta' dan it-tip u, min-naħa l-oħra, kemm li l-partijiet kellhom relazzjonijiet kummerċjali bejniethom jew ma' partijiet oħrajn li joperaw fis-settur ikkunsidrat, kif ukoll li l-aġir inkwistjoni huwa magħruf biżżejjed sabiex jiġi kkunsidrat bħala prattika kkonsolidata.

37 — Ara s-sentenzi MSG (C-106/95, EU:C:1997:70, punt 19) u Castelletti (C-159/97, EU:C:1999:142, punt 21).

38 — *Ibidem* (il-punt 21 u l-punt 23 rispettivament).

39 — *Ibidem* (il-punt 23 u l-punt 26 rispettivament).

40 — Ara s-sentenza MSG (C-106/95, EU:C:1997:70, punt 24).

C – Fuq it-tielet domanda

63. Bit-tielet domanda tagħha, il-qorti tar-rinviju essenzjalment tistaqsi jekk l-azzjoni intiża sabiex tikseb l-annullament ta' kuntratt u l-ħlas lura tas-somom imħallsa fuq il-bażi tal-att null għandhiex titqies bħala relatata ma' "materji kuntrattwali" fis-sens tal-Artikolu 5(1)(a) tar-Regolament Nru 44/2001.

64. Jiena ser nelimina mill-ewwel il-possibbiltà li tinzamm in-natura kuntrattwali tal-azzjoni mressqa minn Profit kontra l-Commerzbank, peress li, fl-assenza ta' rabta kuntrattwali li tgħaqqadhom, l-azzjoni tal-ewwel waħda kontra t-tieni ma tistax tiġi kklassifikata bħala waħda "kuntrattwali", irrispettivament mir-rizultat li tixtieq tikseb. Għaldaqstant, fil-fehma tiegħi d-domanda tirrigwarda biss ir-relazzjonijiet bejn Profit u Redi.

65. L-eżami ta' din id-domanda jehtieg li tiġi mfakkra l-ġurisprudenza applikabbli.

66. Fis-sentenza tagħha Sanders⁴¹, li tikkonċerna l-ġurisdizzjoni tal-qrati tal-Istat fejn tinsab il-proprjetà immobbli, fi kwistjonijiet ta' proprjetà immobbli, il-Qorti tal-Ġustizzja qieset li l-ġurisdizzjoni esklużiva tibqa' anki fil-każ li tiġi kkontestata l-eżistenza tal-kuntratt li huwa s-sugġett tat-tilwima⁴².

67. Barra minn hekk, il-Qorti tal-Ġustizzja, li quddiemha giet ipprezentata talba għal deċiżjoni preliminari li tirrigwarda, essenzjalment, il-kwistjoni dwar jekk il-ġurisdizzjoni speċjali f'materji kuntrattwali għandhiex tapplika meta l-konvenut, li ha azzjoni fuq il-bażi tat-twettiq ta' obbligu kuntrattwali, iqajjem eċċezzjoni ta' inkompetenza billi jikkontesta l-eżistenza nnifisha tal-kuntratt, fis-sentenza tagħha Effer⁴³, innotat li l-"ġurisdizzjoni tal-qorti nazzjonali li tiddetermina kwistjonijiet relatati ma' kuntratt tinkludi s-setgħa li tevalwa l-eżistenza tal-partijiet li jikkostitwixxu l-kuntratt stess, peress li tali evalwazzjoni hija indispensabbli biex il-qorti nazzjonali li jkollha quddiemha t-talba tkun tista' tivverifika l-ġurisdizzjoni tagħha"⁴⁴. Minn dan waslet għall-konkluzjoni li "r-rikorrent jista' jinvoka l-ġurisdizzjoni tal-qrati tal-post ta' eżekuzzjoni tal-kuntratt [...] anki jekk il-formazzjoni tal-kuntratt li kien is-sugġett tar-rikors kienet ikkontestata mill-partijiet"⁴⁵.

68. L-ewwel domanda li tirrizulta hija dwar jekk din is-soluzzjoni stabbilita fil-każ li tiġi kkontestata l-eżistenza tal-kuntratt bħala difiża għal azzjoni intiża sabiex jiġi eżegwit dan il-kuntratt tistax tiġi trasposta għall-każ ta' azzjoni prinċipali sabiex tiġi kkonstatata n-nullità tal-kuntratt.

69. It-tieni domanda tikkonsisti f'li jiġi ddeterminat, f'każ ta' risposta fl-affermattiv għall-ewwel domanda, jekk il-qorti li teżamina jekk il-kuntratt huwiex null għandhiex ukoll il-ġurisdizzjoni biex tiddeċiedi dwar il-konsegwenzi ta' din in-nullità, u, b'mod partikolari, dwar il-ħlas lura li jirrizulta bħala konsegwenza ta' din id-deċiżjoni.

70. Jiena ser nipproponi li għall-ewwel domanda tingħata risposta fl-affermattiv. F'dan ir-rigward, jistgħu jitressqu hames argumenti.

41 — 73/77, EU:C:1977:208.

42 — Punt 22 li, fir-realtà, jiddeduci s-soluzzjoni mit-termini espressi fl-Artikolu 16 tal-Konvenzjoni ta' Brussell.

43 — 38/81, EU:C:1982:79.

44 — Punt 7.

45 — Punt 8.

71. L-ewwel nett, jista' jkun hemm argument teoretiku fil-fatt li n-nullità hija s-sanzjoni għall-ksur tar-regoli li jiffurmaw il-kuntratt⁴⁶. It-talba għal dikjarazzjoni ta' nullità, li hija bbażata fuq il-ksur ta' dawn ir-regoli, li huma relatati mal-materja kuntrattwali, hija marbuta sew ma' kuntratt, anki jekk ma tkunx intiża biex tikseb l-eżekuzzjoni tiegħu, iżda n-nullità. Skont il-kliem użat minn awtur tad-duttrina, “kawża dwar il-validità tal-kuntratt hija dejjem kawża f'materja kuntrattwali” [traduzzjoni libera]⁴⁷.

72. It-tieni nett, argument teoriku ieħor jista' jittiehed mill-prinċipju li skontu kull qorti, ladarba quddiemha tkun tressqet domanda, konsegwentement, ikollha l-ġurisdizzjoni biex tiddeċiedi dwar il-ġurisdizzjoni tagħha stess. Madankollu, ta' spiss jirriżulta li d-determinazzjoni tal-ġurisdizzjoni timplika l-eżami minn qabel tal-kwistjonijiet ta' mertu, li fosthom ikun hemm dawk dwar l-eżistenza jew il-validità tal-kuntratt. Jekk qorti li quddiemha jitressaq każ ta' ġurisdizzjoni tiġi miċhuda l-possibbiltà li tiddeċiedi dwar din il-kwistjoni, dan jerga' jwassal sabiex ma tkunx tista' tiddeċiedi dwar il-ġurisdizzjoni tagħha. Dan huwa l-argument li tirreferi għalih il-Qorti tal-Ġustizzja meta tinnotta, fis-sentenza tagħha Effer⁴⁸, li l-evalwazzjoni tal-“eżistenza tal-partijiet li jikkostitwixxu l-kuntratt stess”⁴⁹ hija “indispensabbli biex il-qorti nazzjonali li jkollha quddiemha t-talba tkun tista' tivverifika l-ġurisdizzjoni tagħha”⁵⁰, u ma tantx huwa sinjifikattiv, f'dan ir-rigward, li n-nullità tiġi invokata bħala talba jew difiża.

73. It-tielet nett, jista' jittiehed argument ta' analogija mill-Artikolu 10(1) tar-Regolament (KE) Nru 593/2008 tal-Parlament Ewropew u tal-Kunsill, tas-17 ta' Ġunju 2008, dwar il-liġi applikabbli għall-obbligazzjonijiet kuntrattwali (Ruma I)⁵¹. Skont din id-dispożizzjoni, li tispjefika l-ambitu tal-liġi applikabbli, l-eżistenza u l-validità tal-kuntratt jew ta' dispożizzjoni tiegħu huma, fil-prinċipju, suġġetti għal-liġi li tkun applikabbli għalih taht dan ir-regolament kieku l-kuntratt jew id-dispożizzjoni kienu validi. Għalhekk, jekk il-kundizzjonijiet ta' validità tal-kuntratt ma jkunux suġġetti għal rabta partikolari u huma evalwati skont il-liġi tal-kuntratt, huwa loġiku li b'analogija jiġi kkunsidrat li l-azzjoni għal dikjarazzjoni ta' nullità, intiża sabiex tissanzjona l-ksur ta' dawn il-kundizzjonijiet, taqas taht il-materja kuntrattwali.

74. Ir-raba' nett, jidhirli li jista' jittiehed argument ieħor ta' analogija mill-ġurisprudenza tal-Qorti tal-Ġustizzja dwar il-ġurisdizzjoni fil-qasam ta' azzjoni għal konstatazzjoni negattiva bl-għan li tistabbilixxi n-nuqqas ta' responsabbiltà delittwali. Fis-sentenza tagħha Folien Fischer u Fofitec⁵², il-Qorti tal-Ġustizzja inkludiet tali azzjoni “f'materji li għandhom x'jaqsmu ma' tort, delitt jew kwasi delitt”, fis-sens tal-Artikolu 5(3) tar-Regolament Nru 44/2001, billi qieset li l-inverżjoni fir-rwoli normalment magħrufin f'materja ta' delitti ma għandhiex tittiehed inkunsiderazzjoni⁵³. Jekk l-azzjoni pożittiva dwar ir-responsabbiltà u l-azzjoni għal dikjarazzjoni negattiva jiffurmaw iż-żewġ aspetti tal-istess materja ta' delitt, ma jkunx loġiku li jiġi kkunsidrat ukoll li l-azzjoni b'eżekuzzjoni u l-azzjoni għal dikjarazzjoni ta' nullità ta' kuntratt tkun tikkostitwixxi ż-żewġ naħat tal-istess materja kuntrattwali?

75. Il-ħames nett, argument ta' opportunità jikkorrabora din l-analiżi. Fil-fatt, ma nara l-ebda raġuni partikolari għaliex l-attur ma għandux ikollu l-għażla tal-ġurisdizzjoni favur tiegħu bil-pretest illi huwa ma jaġixxi b'eżekuzzjoni tal-kuntratt, iżda bl-għan li jikseb in-nullità tiegħu.

46 — Ara Cornu, G., *Vocabulaire juridique*, id-9 Edizzjoni., PUF, Paris, 2011, li jiddefinixxi n-nullità bħala “[s]anzjoni li jkun suġġett għaliha att legali [...] invizzjat b'difett ta' forma [...] jew b'irregolarità fil-kuntenut [...], li twassal sabiex l-att jithassar” [traduzzjoni libera].

47 — Ara n-nota ta' Huet, A., *Revue critique de droit international privé*, Dalloz, Paris, Vol. Nru 2, 1982, p. 383, speċjalment p. 398.

48 — 38/81, EU:C:1982:79.

49 — Punt 7.

50 — *Idem*.

51 — ĠU L 177, p. 6, u r-rettifika, ĠU L 309, 2009, p. 87.

52 — C-133/11, EU:C:2012:664.

53 — Punti 43 u 44. Ara wkoll, f'dan is-sens, is-sentenza Tatry (C-406/92, EU:C:1994:400), li tqis li talba intiża sabiex jiġi deċiż li l-konvenut huwa responsabbli għal dannu u sabiex jiġi kkundannat iħallas danni għall-istess kawża u l-istess suġġett bħal talba preċedenti ta' dan il-konvenut intiża sabiex jiġi deċiż li huwa ma huwiex responsabbli għal dan id-dannu (punt 45).

76. Dawn huma r-raġunijiet għaliex jien inqis li l-persuna li tressaq azzjoni għal dikjarazzjoni ta' nullità tal-kuntratt tibbenefika mill-ġurisdizzjoni fakultattiva prevista fl-Artikolu 5(1) tar-Regolament Nru 44/2001.

77. Se nagħti wkoll risposta fl-affermattiv għat-tieni domanda, dwar il-possibbiltà tal-qorti li tiddeciedi dwar il-konsegwenzi tal-annullament tal-kuntratt.

78. L-ewwel raġuni hija ta' natura teoretika. Jekk, kif nissuggerixxi jien, jehtieg li jiġi ammess li meta tiġi kkonstatata n-nullità tal-kuntratt tkun qed tittiehed deċizzjoni f'materja kuntrattwali, allura *a fortiori*, l-istess għandu jsehh meta jinsiltu l-konsegwenzi ta' din in-nullità. Fil-fatt, id-dritt ta' parti li tikseb il-ħlas lura ta' servizz jitlob li preċedentement din il-parti tkun wettqet is-servizz li hija qed titlob il-ħlas lura għalih skont il-kuntratt, b'tali mod li dan ikun tassew jaq' taht materja kuntrattwali, fis-sens awtonomu li jassumi dan il-kunċett fil-kuntest tar-Regolament Nru 44/2001.

79. Minkejja dan, il-Commerzbank iqis li l-azzjoni għall-ħlas lura, li hija separata u awtonoma fir-rigward tal-azzjoni għal dikjarazzjoni ta' nullità, ma tkunx ibbażata fuq obbligu kuntrattwali li għalih ingħata kunsens liberu peress li, billi hija bbażata fuq in-nuqqas ta' kawża tal-kontribuzzjoni patrimonjali, is-sors tagħha jkun jinsab direttament fil-liġi.

80. Dan l-argument ma huwiex konvinċenti. Fil-fatt, jehtieg li jiġi mfakkar li l-"materja kuntrattwali", fis-sens tal-Artikolu 5(1) tar-Regolament Nru 44/2001, tingħata interpretazzjoni awtonoma, li ma tistax tiddependi mill-bażi ġuridika tal-azzjoni skont id-dritt nazzjonali applikabbli, b'tali mod li ma tantx huwa sinjifikattiv li l-azzjoni għall-ħlas lura jista' jkollha bażi legali skont dan id-dritt. Jekk ma kinitx teżisti rabta kuntrattwali li l-partijiet assumew liberament, l-obbligu ma jkunx ġie eżegwit u ma jkunx hemm dritt għal ħlas lura. Din ir-rabta ta' kawżalità bejn id-dritt għall-ħlas lura u r-rabta kuntrattwali hija bizżejjed sabiex l-azzjoni għal ħlas lura tidhol fil-qasam kuntrattwali.

81. It-tieni raġuni hija ta' natura Prattika. Jekk jiġi kkunsidrat li l-qorti li quddiemha tressqet it-talba skont l-Artikolu 5(1) tar-Regolament Nru 44/2001 ikollha, jekk il-kuntratt ikun null, tillimita ruhha sabiex tiddikjara li hija ma għandhiex ġurisdizzjoni biex tiddeciedi fuq il-mertu, dan iwassal sabiex l-attur ikun obligat iressaq it-talba tiegħu quddiem qorti oħra sabiex ikunu jistgħu jinsiltu l-konsegwenzi Prattici ta' din il-konstatazzjoni. Il-qsim tal-kawża kontenzjuża bejn żewġ qorti, li waħda minnhom tikkonstata n-nullità filwaqt li l-oħra tislet il-konsegwenzi la jkun konformi mal-interess ta' amministrazzjoni tajba tal-ġustizzja u lanqas mal-interess tal-partijiet fil-kawża.

82. It-tielet raġuni hija ta' natura analogika. Din tinsilet mill-Artikolu 12(1)(e) tar-Regolament Nru 593/2008, li jipprevedi li l-liġi applikabbli għall-kuntratt skont dan ir-regolament jirregola, b'mod partikolari, il-konsegwenzi tan-nullità tal-kuntratt. Bħalma jissuggerixxi l-gvern tar-Renju Unit, jidherli li huwa rilevanti li dak li jkun jirraġuna b'analogija fir-rigward ta' din id-dispożizzjoni, li hija bbażata fuq ir-rieda tal-legiżlatur tal-Unjoni li jissugġetta għal liġi unika l-kawzi kollha li jkollhom x'jaqsmu mal-kuntratt, billi jirrikonoxxi li l-azzjoni għall-ħlas lura hija sugġetta għall-istess qorti tal-kuntratt meta l-attur jagħzel li jeżerċita l-ġurisdizzjoni fakultattiva.

83. Qabel ma nipproponi lill-Qorti tal-Ġustizzja twieġeb fl-affermattiv għat-tielet domanda pprezentata mill-qorti tar-rinviju, madankollu, jehtieg li neżamina diffikultà Prattika li tista' tirriżulta mill-applikazzjoni tad-dispożizzjonijiet tal-Artikolu 5(1) tar-Regolament Nru 44/2001 għall-azzjoni għal dikjarazzjoni ta' nullità.

84. Din hija bbażata fuq il-fatt li l-ġurisdizzjoni skont l-Artikolu 5(1)(a) tar-Regolament Nru 44/2001 hija stabbilita skont il-post fejn twettaq jew għandu jitwettaq l-obbligu li jikkostitwixxi l-bażi tat-talba. Madankollu, l-applikazzjoni ta' din id-dispożizzjoni għal talba għal dikjarazzjoni ta' nullità tal-kuntratt taffaċċja l-problema, ta' natura teknika, b'rabta mal-identifikazzjoni tal-obbligu li jiffirma l-bażi għat-talba għal annullament.

85. Din it-talba ma tkunx ibbażata fuq obbligu partikolari, peress li din ikollha l-għan li tħassar ir-rabta kuntrattwali fl-intier tagħha, bl-obbligi kollha li din iġġib magħha. Barra minn hekk, jista' jkollha ġurisdizzjoni kwalunkwe qorti li fiż-żona tal-ġurisdizzjoni tagħha kwalunkwe wiehed mill-obbligi kuntrattwali gie eżerċitat jew kellu jiġi eżerċitat. Barra minn hekk, jekk fil-każ ta' kuntratt ta' bejgħ bħal dak fil-kawża prinċipali, ma jkunx identifikat obbligu partikolari, ikun permess id-dubju bejn l-obbligu li jingħata l-oġġett mibjugħ, li jikkostitwixxi obbligu karatteristiku tal-kuntratt, u l-obbligu li jithallas il-prezz, li jservi bħala bażi għall-azzjoni għall-ħlas lura. Mingħajr ma niċhad din id-diffikultà, jidhirli li huwa possibbli li jiġi ammess li, fil-każ partikolari ta' azzjoni għal dikjarazzjoni ta' nullità, l-obbligu li jikkostitwixxi l-baži għat-talba huwa l-obbligu karatteristiku.

86. Għaldaqstant, fil-fehma tiegħi, il-qorti tar-rinviju tosserva b'mod ġust li, jekk l-applikabbiltà tal-Artikolu 5(1) tar-Regolament Nru 44/2001 tkun rikonossuta, isir kruċjali li jiġi identifikat il-post fejn is-CLN mixtrija minn Profit jingħataw jew kellhom jingħataw.

87. Dawn il-kunsiderazzjonijiet differenti jwassluni sabiex inqis li l-azzjoni intiza sabiex tikseb l-annullament ta' kuntratt u l-ħlas lura tas-somom imħallsa fuq il-baži tal-att null għandha titqies bħala waħda li taqa' taht il-"materja kuntrattwali" fis-sens tal-Artikolu 5(1)(a) tar-Regolament Nru 44/2001.

D – Fuq l-ewwel domanda

88. Bl-ewwel domanda tagħha, il-qorti tar-rinviju essenzjalment tistaqsi jekk l-Artikolu 6(1) tar-Regolament Nru 44/2001 għandux jiġi interpretat fis-sens li, sabiex ikun hemm rabta bejn żewġ talbiet ipprezentati kontra konvenuti differenti, huwiex biżżejjed li l-eventwali rikonossiment tal-fondatezza ta' waħda minnhom jista' potenzjalment jaffettwa l-portata tad-dritt li l-protezzjoni tiegħu hija mitluba fil-każ tal-oħra, anki jekk iż-żewġ talbiet għandhom sugġett u baži differenti u ma humiex relatati ma' xulxin minn rabta ta' sussidjarjetà jew ta' inkompatibbiltà.

89. Speċifikament, għall-Corte suprema di cassazione, id-diffikultà hija li tkun taf jekk teżistix rabta ta' konnessjoni bejn it-talba għal dikjarazzjoni ta' nullità u għall-ħlas lura tal-prezz, li hija tqis bħala mressqa esklużivament kontra l-Commerzbank u Redi, li s-sede rreġistrata tagħhom tinsab fi Stati Membri li ma humiex ir-Repubblika Taljana, u t-talba għall-kumpens għad-danni, ibbażata fuq l-amministrazzjoni hażina imputata lil Profit Holding. Filwaqt li tenfasizza li l-preġudizzju dirett kontra din tal-aħħar jista' japplika indipendentement mill-kwistjoni ta' jekk il-kuntratt tal-bejgħ tas-CLN huwiex validu jew għall-kuntrarju, null, il-qorti tar-rinviju tinnota li l-eventwali rikonossiment tal-fondatezza tat-talba għall-ħlas lura tal-prezz jista' jhalli impatt fuq l-evalwazzjoni tad-dannu imġarrab b'mod konkret minn Profit. Hija tistaqsi, konsegwentement, jekk il-possibbiltà għall-qorti li testendi l-ġurisdizzjoni tagħha f'każ ta' diversi konvenuti tiddependix minn kriterju ta' sempliċi opportunità, li jirriżulta mill-interess marbut ma' struzzjoni u ma' deċiżjoni individwali, jew fuq parametru iktar strett li jirriżulta minn riskju ta' sentenzi irrikonċiljabbli mil-lat loġiku u ġuridiku.

90. F'dan ir-rigward, għandu jitfakkar li l-Qorti tal-Ġustizzja diġà hadet deċiżjonijiet, diversi drabi, dwar il-portata tar-regola ta' ġurisdizzjoni speċjali msemmiya fl-Artikolu 6(1) tar-Regolament Nru 44/2001, li jidderoga mill-prinċipju ta' ġurisdizzjoni tal-qorti tad-domicilju tal-konvenut imsemmi fl-Artikolu 2 ta' dan ir-regolament, billi jipprevedi li konvenut jista' jiġi mfittex, jekk ikun hemm diversi konvenuti, quddiem il-qorti tal-post fejn wiehed minnhom ikun domiciljat, sakemm it-talbiet ikunu relatati ma' xulxin b'rabta tant stretta li jkun espedjenti li jinstemgħu u jiġu ddeterminati flimkien sabiex jiġu evitati sentenzi li jistgħu jkunu irrikonċiljabbli jekk il-kawża jiġu deċiżi separatament.

91. F'dak li jikkonċerna l-evalwazzjoni tan-natura tar-rabta ta' konnessjoni, jiġifieri tar-riskju ta' sentenzi irrikonċiljabbli jekk it-talbiet jiġu deċiżi separatament, il-Qorti tal-Ġustizzja qieset li hija l-qorti nazzjonali li għandha tevalwa l-eżistenza ta' dan ir-riskju u, għal dan il-għan, li tiegħu inkunsiderazzjoni l-elementi kollha neċessarji tal-proċess⁵⁴. Fil-fehma tiegħi, huwa għaqli li l-Qorti tal-Ġustizzja stipulat din ir-regola peress li din l-evalwazzjoni tiddependi mill-konfigurazzjoni fattwali u ġuridika partikolari ta' kull waħda mit-talbiet imressqa quddiem il-qorti nazzjonali.

92. Madankollu, il-Qorti tal-Ġustizzja ħarġet kriterji li permezz tagħhom il-qorti nazzjonali tista' tiddetermina dan.

93. Fis-sentenza tagħha Roche Nederland *et*⁵⁵, hija kkunsidrat li "sabiex deċiżjonijiet ikunu jistgħu jitqiesu bħala kontradittorji mhux biżżejjed li tkun teżisti differenza fil-mod kif tiġi konkluża l-kawża iżda huwa mehtieġ ukoll li din id-differenza tkun irriżultat *mill-istess sitwazzjoni ta' fatt u ta' dritt*"⁵⁶. Billi kkwalifikat il-kriterju tal-identità ta' sitwazzjoni ta' dritt, fis-sentenza tagħha Freeport⁵⁷, speċifikat li l-fatt li l-bażijiet ġuridiċi tal-azzjonijiet imressqa kontra numru ta' konvenuti jkunu identiċi ma kienx waħda mill-kundizzjonijiet previsti għall-applikazzjoni tal-Artikolu 6(1) tar-Regolament Nru 44/2001⁵⁸.

94. Dawn id-direttivi ġenerali ma jagħtux indikazzjoni ċara ħafna fir-rigward tal-portata tal-kundizzjoni intiża sabiex is-sentenzi jkunu irrikonċiljabbli. Huwa minnu li l-evalwazzjoni tar-rabta tal-konnessjoni tiddependi fil-biċċa l-kbira minn ċirkustanzi ta' fatt ta' kull tip, u dan jagħmel diffiċli d-determinazzjoni ta' kriterju ċar li jippermetti li tiġi identifikata l-fruntiera bejn dak li huwa relatat mal-konnessjoni li tiġiġustifika d-deroga mill-qorti abitwali u dak li huwa eskluż minnha.

95. L-ewwel nett, jien neskludi l-possibbiltà li l-qorti nazzjonali testendi l-ġurisprudenzja tagħha fir-rigward ta' konvenuti kongunti li jkollhom id-domicilju barra mill-pajjiż biss fuq il-bażi ta' kunsiderazzjonijiet ta' opportunità, irrispettivament minn kemm ikunu leġittimi, li jinsiltu mir-rekwiziti ta' amministrazzjoni tajba tal-ġustizzja. Jekk l-estensjoni tal-ġurisprudenzja tal-qorti li quddiemha titressaq il-kawża tkun suġġetta għall-kundizzjoni li din tkun iġġustifikata mill-interess tal-amministrazzjoni tajba tal-ġustizzja, dan fil-fatt iwassal sabiex titneħħa kull portata tal-prinċipju ġurisprudenzjali, stabbilit fl-Artikolu 6(1) tar-Regolament Nru 44/2001, li skontu l-estensjoni tal-ġurisprudenzja hija suġġetta għall-kundizzjoni li jeżisti riskju ta' sentenzi irrikonċiljabbli. Barra minn hekk, din id-dispożizzjoni turi r-rieda tal-leġislatur tal-Unjoni li jikseb bilanċ bejn ir-rekwiziti ta' amministrazzjoni tajba tal-ġustizzja u r-rispett neċessarju tal-prinċipju ġenerali tal-ġurisprudenzja tal-qorti tal-Istat Membru tad-domicilju tal-konvenut, stabbilit fl-Artikolu 2(1) tar-Regolament Nru 44/2001.

96. Konsegwentement, naħseb li ma huwiex suffiċjenti, sabiex żewġ talbiet imressqa kontra konvenuti differenti jkunu jistgħu jiġu kkunsidrati bħala konnessi, li d-deċiżjoni meħuda fir-rigward ta' waħda tkun tista' taffettwa r-risposta li tingħata lill-oħra. Ir-rekwizit ta' divergenza mhaddan fil-kuntest ta' sitwazzjoni ta' fatt u ta' dritt iwassal sabiex jiġi mfittex jekk id-deċiżjonijiet li jistgħu jingħataw miż-żewġ qorti differenti jistgħux ikunu inkoerenti u kontradittorji, anki jekk ma jkunx neċessarju li jiġi stabbilit li huma jipproduċu konsegwenzi ġuridiċi radikalment irrikonċiljabbli.

54 — Ara s-sentenza Solvay (C-616/10, EU:C:2012:445, punt 23 u l-ġurisprudenza ċċitata).

55 — C-539/03, EU:C:2006:458.

56 — Punt 26. Korsiv miżjud minni.

57 — C-98/06, EU:C:2007:595.

58 — Punti 38 u 47.

97. F'dan ir-rigward, jien nikkondividi l-fehma difiża mill-qorti tar-rinviju, li skontha s-smiġh u l-gudizzju separati tat-talba għal dikjarazzjoni ta' nullità u għall-ħlas lura minhabba żbilanċ fil-kuntratt, nuqqas jew raġunijiet insuffiċjenti, imressqa kontra l-Commerzbank u Redi, u tal-azzjoni sabiex tiġi kkonstatata r-responsabbiltà mressqa prinċipalment kontra Profit Holding minhabba l-ġestjoni hażina imputata lil din il-kumpannija ma jinvolvox ir-riskju li jwasslu għal sentenzi irrikonċiljabbli.

98. Jien diġà niddubita li teżisti sitwazzjoni ta' fatt identika, anki jekk iż-żewġ talbiet generalment kienu jirrigwardaw il-konsegwenzi tas-sottoskrizzjoni tas-CLN minn Profit. Fil-fatt, l-azzjoni sabiex tiġi kkonstatata r-responsabbiltà tiddependi, skont il-qorti tar-rinviju, minn ċirkustanza fattwali separata minn sottoskrizzjoni biss, misluta mill-fatt li l-kumpannija parent kienet ikkonkludiet u mexxiet tranżazzjoni fl-interess tagħha stess jew dak ta' terzi, billi aġixxiet intenzjonalment għad-dannu tal-interessi tas-sussidjarja tagħha.

99. Fuq kollox, ma nemminx li teżisti sitwazzjoni ta' dritt identika sa fejn l-azzjonijiet imressqa huma separati mhux biss minhabba l-bażijiet ġuridiċi tagħhom, iżda wkoll minhabba l-għan tagħhom. B'hekk, kif tosserva l-qorti tar-rinviju, l-azzjoni sabiex tiġi kkonstatata r-responsabbiltà tista' tirnexxi indipendentement mis-suċċess jew il-falliment tal-azzjoni għal dikjarazzjoni ta' nullità.

100. Is-sempliċi fatt li l-eventwali ħlas lura tal-prezz imħallas, li jirriżulta mir-rikonoxximent tal-fondatezza tal-azzjoni għal dikjarazzjoni ta' nullità, jista' jkollu impatt fuq l-ammont tad-dannu mgarrab minn Profit, f'każ ta' rikonoxximent tad-dritt tagħha għal kumpens kontra Profit Holding, ma jidhirlix li jista' jikkarakterizza riskju ta' sentenzi irrikonċiljabbli.

101. Għaldaqstant, nissuġġerixxi li għall-ewwel domanda għandha tingħata r-risposta li l-Artikolu 6(1) tar-Regolament Nru 44/2001 għandu jiġi interpretat fis-sens li, sabiex ikun hemm rabta bejn żewġ talbiet ippreżentati kontra diversi konvenuti, ma huwiex suffiċjenti li l-eventwali rikonoxximent tal-fondatezza ta' wahda minnhom jista' potenzjalment jaffettwa l-portata tad-dritt li l-protezzjoni tiegħu hija mitluba fil-każ tal-oħra.

IV – Konkluzjoni

102. Fid-dawl tal-kunsiderazzjonijiet imsemmija iktar 'il fuq, jien nissuġġerixxi li l-Qorti tal-Ġustizzja għandha tagħti r-risposta li ġejja għad-domandi mressqa mill-Corte suprema di cassazione:

- 1) L-Artikolu 23 tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali għandu jiġi interpretat fis-sens li:
 - fil-każ tal-inkluzjoni ta' klawżola ta' estensjoni tal-ġurisdizzjoni fil-prospett tal-ħruġ ta' titoli, bħall-“credit linked notes” inkwistjoni fil-kawża prinċipali, ir-rekwiżit tal-forma bil-miktub imsemmi fil-paragrafu 1(a) ta' dan l-artikolu jkun sodisfatt biss jekk il-kuntratt iffirmat mill-partijiet isemmi l-aċċettazzjoni ta' din il-klawżola jew jinkludi riferiment espress għal dan il-prospett, u
 - klawżola ta' estensjoni ta' ġurisdizzjoni li tinsab fil-prospett tal-ħruġ ta' titoli, bħall-“credit linked notes” inkwistjoni fil-kawża prinċipali, redatt b'mod unilaterali minn min hareġ dawn it-titoli ma tistax tiġi inforzata fir-rigward ta' terz li akkwista dawn it-titoli minghand intermedjarju finanzjarju sakemm ma jkunx stabbilit li dan it-terz ikun ta l-kunsens effettiv tiegħu għal din il-klawżola fil-kundizzjonijiet imsemmija f'dan l-artikolu.

Madankollu, l-inklużjoni ta' klawżola ta' estensjoni tal-ġurisdizzjoni fil-prospett tal-ħruġ ta' titoli, bħall-“credit linked notes” inkwistjoni fil-kawża prinċipali, tista' titqies bħala forma aċċettata minn użanza tal-kummerċ internazzjonali, fis-sens tal-Artikolu 23(1)(ċ) tar-Regolament Nru 44/2001, li jippermetti l-preżunzjoni tal-kunsens ta' dik il-persuna li fir-rigward tagħha tkun qed tiġi inforzata, sakemm ikun partikolarment stabbilit, li huwa l-kompitu tal-qorti nazzjonali li tivverifika, minn naħa, li tali aġir huwa segwit b'mod generali u regolari mill-operaturi fis-settur ikkunsidrat waqt il-konklużjoni ta' kuntratti ta' dan it-tip u, min-naħa l-oħra, li precedentement il-partijiet kellhom relazzjonijiet kummerċjali bejniethom jew ma' partijiet oħrajn li joperaw fis-settur ikkunsidrat, kif ukoll li l-aġir inkwistjoni huwa suffiċjentement magħruf sabiex jitqies li huwa prattika kkonsolidata, li huwa kompitu tal-qorti nazzjonali.

- 2) L-azzjoni intiża sabiex tikseb l-annullament ta' kuntratt u l-ħlas lura tas-somom imħallsa fuq il-bażi tal-att null għandha tiġi kkunsidrata bħala li taqa' taħt il-“materja kuntrattwali” fis-sens tal-Artikolu 5(1)(a) tar-Regolament Nru 44/2001.
- 3) L-Artikolu 6(1) tar-Regolament Nru 44/2001 għandu jiġi interpretat fis-sens li, sabiex ikun hemm rabta bejn żewġ talbiet ippreżentati kontra diversi konvenuti, ma huwiex biżżejjed li l-eventwali rikonoxximent tal-fondatezza ta' wahda minnhom jista' potenzjalment jaffettwa l-portata tad-dritt li l-protezzjoni tiegħu hija mitluba fil-każ tal-oħra.